

ಮೂರನೇ ಹೆಚ್ಚುವರಿ ಜಿಲ್ಲಾ ಮತ್ತು ಸತ್ರ ನ್ಯಾಯಾಲಯ, ಮೈಸೂರು.

ಎಸ್.ಪಿ. ಸಂಖ್ಯೆ 261/2021

ಸಾಕ್ಷಿದಾರರ ಹೆಸರು : ಮಹದೇವ

ತಂದೆಯ / ಗಂಡನ ಹೆಸರು : ರಂಗಸ್ವಾಮಿ

ವಯಸ್ಸು : 38 ವರ್ಷ

ಉದ್ಯೋಗ : ಕೂಲಿ ಕೆಲಸ

ವಾಸಸ್ಥಳ : ಬನ್ನಹಳ್ಳಿ, ಟಿ.ನರಸೀಪುರ ತಾಲ್ಲೂಕು

ಪಿಡಬ್ಲ್ಯೂ : 11

ಸಿಡಬ್ಲ್ಯೂ : 13

ಸಾಕ್ಷಿಯನ್ನು ಈ ದಿನ ದಿ: 17.11.2023 ರಂದು ಕರೆಸಿ ಪ್ರಮಾಣ ವಚನ ಬೋಧಿಸಲಾಯಿತು.

ಮುಖ್ಯ ವಿಚಾರಣೆ : ಮಾನ್ಯ ಸರ್ಕಾರಿ ಅಭಿಯೋಜಕರಿಂದ

1. ನ್ಯಾಯಾಲಯದ ಮುಂದಿರುವ ಆರೋಪಿ ಗೊತ್ತು. ಆತ ನಮ್ಮ ಊರಿನವನು. ನಮ್ಮ ಮನೆ ಮತ್ತು ಆರೋಪಿಯ ಮನೆ ಎದುರುಬದುರು ಇವೆ. ಚಾ,ಸಾ. 1 ಆರೋಪಿಯ ಅಣ್ಣ. ಆರೋಪಿಯ ಮನೆಯ ಪಕ್ಕದಲ್ಲಿ ಚಾ,ಸಾ. 1 ರವರ ಮನೆ ಇದೆ. ಮೃತ ಲಕ್ಷ್ಮಮ್ಮ ಆರೋಪಿಯ ತಾಯಿ. ಲಕ್ಷ್ಮಮ್ಮ ಮೃತ ಪಟ್ಟು 2 ವರ್ಷಗಳ ಮೇಲಾಯಿತು. ಆಕೆ ಹೇಗೆ ಮೃತ ಪಟ್ಟಳು ಎನ್ನುವುದು ನನಗೆ ಗೊತ್ತಿಲ್ಲ. ಲಕ್ಷ್ಮಮ್ಮಳ ಶವವನ್ನು ನಾನು ನೋಡಿರುವುದಿಲ್ಲ. ಆರೋಪಿ ಏತಕ್ಕಾಗಿ ಜೈಲಿನಲ್ಲಿದ್ದಾನೆ ಎನ್ನುವುದು ನನಗೆ ಗೊತ್ತಿಲ್ಲ. ಆರೋಪಿಯ ಮಗನಾಗಲೀ, ಚಾ,ಸಾ. 1 ರವರ ಮಗನಾಗಲೀ, ಯಾವುದೇ ವಿಷಯವನ್ನು ನನಗೆ ತಿಳಿಸಿರುವುದಿಲ್ಲ. ಪೊಲೀಸರು ನನ್ನ ಹೇಳಿಕೆಯನ್ನು ಪಡೆದಿರುವುದಿಲ್ಲ.

(ಈ ಹಂತದಲ್ಲಿ ಮಾನ್ಯ ಸರ್ಕಾರಿ ಅಭಿಯೋಜಕರು ಸಾಕ್ಷಿಯನ್ನು ಪ್ರತಿಕೂಲ ಸಾಕ್ಷಿ ಎಂದು ಪರಿಗಣಿಸಿ ಪಾಟೀ ಸವಾಲು ಮಾಡಲು ಅನುಮತಿ ಕೋರಿದ ಮೇರೆಗೆ, ಪರಿಶೀಲಿಸಿ ಸಕಾರಣಗಳಿದ್ದರಿಂದ, ಅನುಮತಿ ನೀಡಲಾಯಿತು.)

ಪಾಟೀ ಸವಾಲು : ಮಾನ್ಯ ಸರ್ಕಾರಿ ಅಭಿಯೋಜಕರಿಂದ

2. ನಾನು ಲಾರಿ ಲೋಡರ್ ಆಗಿ ಕೂಲಿ ಕೆಲಸ ಮಾಡುತ್ತೇನೆ. ಎಲ್ಲಿ ಕೆಲಸ ಸಿಗುತ್ತದೋ ಅಲ್ಲಿಗೆ ಹೋಗುತ್ತೇನೆ. ದಲ್ಲಾಳಿ ಎಲ್ಲಿಗೆ ಕೂಲಿ ಕೆಲಸಕ್ಕೆ ಕಳುಹಿಸುತ್ತಾರೋ ಅಲ್ಲಿಗೆ ಹೋಗುತ್ತೇನೆ. ಬೆಳಿಗ್ಗೆ 07.00 ಗಂಟೆಗೆ ಹೋದರೆ ರಾತ್ರಿ 10.00 ಗಂಟೆಗೆ ವಾಪಾಸ್ ಬರುತ್ತೇನೆ. ಆರೋಪಿ ನನಗೆ ಸಂಬಂಧಿಕನಲ್ಲ. ಆದರೆ ಒಂದೇ ಜಾತಿಯವರು. ಊರಿನಲ್ಲಿ ಆರೋಪಿ ನನ್ನೊಂದಿಗೆ ಚೆನ್ನಾಗಿದ್ದ. ನಾನು ರಾತ್ರಿ ಸಮಯದಲ್ಲಿ ಮನೆಗೆ ಬರುವುದರಿಂದ ಊರಿನಲ್ಲಿ ಯಾರು ಸತ್ತರು ನನಗೆ ಗೊತ್ತಾಗುವುದಿಲ್ಲ. ಎದುರು ಮನೆಯವರು ಸತ್ತರೂ ನನಗೆ ವಿಷಯ ಗೊತ್ತಾಗುವುದಿಲ್ಲ.

3. ದಿಃ 29.07.2021 ರಂದು ಸಂಜೆ 06.00 ಗಂಟೆಯ ಸಮಯದಲ್ಲಿ ನಾನು ಮನೆಯ ಒಳಗೆ ಇದ್ದಾಗ ಸೋಮಪ್ಪನ ಮನೆಯ ಕಡೆ ಮಕ್ಕಳು ಕಿರುಚಿಕೊಂಡ ಶಬ್ದ ಕೇಳಿ ನಾನು ಮನೆಯಿಂದ ಹೊರಗೆ ಬಂದು ನೋಡಿದೆ ಎನ್ನುವುದು ಸರಿಯಲ್ಲ. ಆಗ ಲಕ್ಷ್ಮಮ್ಮ ರಸ್ತೆಯ ಮೇಲೆ ಬಿದ್ದಿದ್ದರು , ಅವರ ಮೊಮ್ಮಕ್ಕಳಾದ ಮೋಹನ ಮತ್ತು ಯಶವಂತ್ ಅಳುತ್ತಾ ನಿಂತಿದ್ದರು, ಆರೋಪಿ ಮಹೇಶ ನಂಜನಗೂಡು ರಸ್ತೆ ಕಡೆಗೆ ನಡೆದುಕೊಂಡು ಹೋಗುತ್ತಿದ್ದನು ಎನ್ನುವುದು ಸರಿಯಲ್ಲ. ಆಗ ಲಕ್ಷ್ಮಮ್ಮ ರವರನ್ನು ನೋಡಿದಾಗ ಆಕೆಯ ಎಡ ಕಿವಿ ಕೆಳ ಭಾಗ ಗದ್ದದ ಮೇಲೆ , ಎಡ ಕಣ್ಣಿನ ಪಕ್ಕದಲ್ಲಿ , ಎಡ ಕಿವಿ ಬಳಿ ಕಂದು ಗಟ್ಟಿದ ಗಾಯ ಹಾಗೂ ತಲೆಯ ಹಿಂಭಾಗ ಉದಿಕ್ಕೊಂಡಂತೆ ಗಾಯವಾಗಿದ್ದು, ಲಕ್ಷ್ಮಮ್ಮ ಸತ್ತು

ಹೋಗಿದ್ದರು ಎನ್ನುವುದು ಸರಿಯಲ್ಲ. ಅಲ್ಲಿ ನಿಂತಿದ್ದ ಮೋಹನ ಮತ್ತು ಯಶವಂತರನ್ನು ನಾನು ಕೇಳಿದಾಗ , ಯಶವಂತ ಅವರ ಮನೆಯ ಬಳಿ ನಿಲ್ಲಿಸಿದ್ದ ಆತನ ತಂದೆಯ ಬೈಕನ್ನು ತೊಳೆಯುತ್ತಿದ್ದಾಗ , ಆರೋಪಿ ಮಹೇಶ ಆತನಿಗೆ ನಮ್ಮ ಬೈಕನ್ನು ತೊಳೆಯುವುದು ಬಿಟ್ಟು ಆ ಬೈಕನ್ನು ಯಾಕೆ ತೊಳೆಯುತ್ತಿದ್ದೀಯಾ ಎಂದು ಹೊಡೆಯಲು ಹೋದಾಗ , ಲಕ್ಷ್ಮಮ್ಮ ಕೈಯಲ್ಲಿ ದೊಣ್ಣೆ ಹಿಡಿದುಕೊಂಡು ಯಾಕೆ ಯಶವಂತನಿಗೆ ಹೊಡೆಯಲು ಹೋಗುತ್ತಿದ್ದೀಯಾ ಎಂದು ಕೇಳಿದಾಗ ಆರೋಪಿ ಮಹೇಶ ಅದೇ ದೊಣ್ಣೆಯನ್ನು ಕಿತ್ತುಕೊಂಡು ಲಕ್ಷ್ಮಮ್ಮಳಿಗೆ , ನನಗೆ ಸರಿಯಾಗಿ ಊಟ ಕೊಡುವುದಿಲ್ಲ , ಚಿಕಿತ್ಸೆಗೆ ಹಣ ಕೊಡುವುದಿಲ್ಲ , ನಿನ್ನ ಹಿರಿಯ ಮಗ ಮತ್ತು ಮಗನ ಮಕ್ಕಳು ಎಂದರೆ ನಿನಗೆ ತುಂಬಾ ಇಷ್ಟ , ಇರು ನಿನಗೆ ಇವತ್ತು ಒಂದು ಗತಿ ಕಾಣಿಸುತ್ತೇನೆ ಎಂದು ಹೇಳಿ ಆ ದೊಣ್ಣೆಯಿಂದ ಲಕ್ಷ್ಮಮ್ಮಳ ತಲೆಗೆ ಹೊಡೆದಾಗ ಆಕೆ ರಸ್ತೆಯ ಮೇಲೆ ಬಿದ್ದು ಸತ್ತು ಹೋದಳು ಎಂದು ತಿಳಿಸಿದರು ಎನ್ನುವುದು ಸರಿಯಲ್ಲ. ನಂತರ ಶವವನ್ನು ನಾವೇ ರಸ್ತೆಯಿಂದ ತಂದು ಅವರ ಮನೆಯ ಬಳಿಯಲ್ಲಿ ಇಟ್ಟಿತ್ತು ಎನ್ನುವುದು ಸರಿಯಲ್ಲ. ನಂತರ ಆರೋಪಿಯ ತಂದೆ , ರಂಗಯ್ಯ ಮತ್ತು ಚಾ,ಸಾ. 1, ಒಂದು ಗೂಡ್ಸ್ ಆಟೋದಲ್ಲಿ ಲಕ್ಷ್ಮಮ್ಮನವರ ಹೆಣವನ್ನು ಹಾಕಿಕೊಂಡು ಟಿ ನರಸೀಪುರ ಸರ್ಕಾರಿ ಆಸ್ಪತ್ರೆಯ ಶವಾಗಾರಕ್ಕೆ ತೆಗೆದುಕೊಂಡು ಹೋದರು ಎನ್ನುವುದು ಸರಿಯಲ್ಲ. ಈ ರೀತಿಯಲ್ಲಿ ನಾನು ಪೊಲೀಸರ ಮುಂದೆ ಹೇಳಿಕೆ ಕೊಟ್ಟಿರುತ್ತೇನೆ ಎನ್ನುವುದು ಸರಿಯಲ್ಲ. ಈಗ ಓದಿ ಹೇಳಿದಂತೆ , “ದಿ: 29.07.2021 ರಂದು ಸಂಜೆ ಶವಾಗಾರಕ್ಕೆ ತೆಗೆದುಕೊಂಡು ಹೋದರು ” ಎಂದು ಪೊಲೀಸರ ಮುಂದೆ ಹೇಳಿಕೆ ನೀಡಿರುತ್ತೇನೆ ಎನ್ನುವುದು ಸರಿಯಲ್ಲ. ಸದರಿ ಭಾಗವನ್ನು ನಿಪಿ 15 ಎಂದು ಗುರುತುಪಡಿಸಿಕೊಳ್ಳಲಾಯಿತು.

4. ಎಲ್ಲಾ ವಿಷಯಗಳು ಗೊತ್ತಿದ್ದು, ಪೋಲೀಸರ ಮುಂದೆ ಹೇಳಿಕೆ ನೀಡಿದ್ದರೂ ಸಹ, ಆರೋಪಿ ಮಹೇಶನಿಗೆ ಸಹಾಯ ಮಾಡುವ ಸಲುವಾಗಿ ಸುಳ್ಳು ಸಾಕ್ಷ್ಯವನ್ನು ನುಡಿಯುತ್ತಿದ್ದೇನೆ ಎನ್ನುವುದು ಸರಿಯಲ್ಲ.

ಪಾಟೀ ಸವಾಲು: ಆರೋಪಿ ಪರ ವಕೀಲರು ನ್ಯಾಯಾಲಯದಲ್ಲಿ ಹಾಜರಿರದೇ

ಇರುವುದರಿಂದ ಮತ್ತು ಆರೋಪಿ ತಾನು ಪಾಟೀ ಸವಾಲು ಗೊಳಿಸಲು ಸಾಧ್ಯವಿಲ್ಲ ಎಂದು

ನುಡಿದಿದ್ದರಿಂದ , ಪಾಟೀ ಸವಾಲನ್ನು "ಇಲ್ಲ" ಎಂದು ತೆಗೆದುಕೊಳ್ಳಲಾಯಿತು.

(ತೆರೆದ ನ್ಯಾಯಾಲಯದಲ್ಲಿ ನನ್ನ ಉಕ್ತಲೇಖನದ ಮೇರೆಗೆ ಸಾಕ್ಷಿಯ ಹೇಳಿಕೆಯನ್ನು ಬೆರಳಚ್ಚು ಮಾಡಿಸಲಾಯಿತು)

ಓ ಹೇ ಕೇ ಸ ಇ ಎ ಒ

3ನೇ ಹೆಚ್ಚುವರಿ ಜಿಲ್ಲಾ ಮತ್ತು ಸೆಷನ್ಸ್ ನ್ಯಾಯಾಧೀಶರು
ಮೈಸೂರು.